



၂၁ရာစုတစ်လွှား
လူသားအကျိုးပြု၍
ချမ်းသာကြွယ်ဝလာသူများ
ကျော်ကျော်လှိုင်

စာရေးသူ၏ အမှာ

ကျွန်တော်သည် အောင်မြင်ရေးနှင့် ပတ်သက်၍ စာအုပ်များ ရေးသားခြင်း၊ ဟောပြောပွဲများ ပြုလုပ်ခြင်း၊ တီဗွီအစီအစဉ်များ ထုတ်လုပ်ခြင်းနှင့် ရေဒီယို အစီအစဉ်များ ထုတ်လွှင့်ခြင်းကို တစိုက်မတ်မတ် ဆောင်ရွက်ခဲ့သည် မှာ ၈ နှစ်ကျော်ပါပြီ။

ဟင်းချက်နည်း သိလျှင် အညွှန်းအတိုင်း ချက်ပါက ဟင်းတစ်ခွက် ဖြစ်လာမှာ သေချာပါသည်။ ။ အောင်မြင်ကျော်ကြား သူတို့ အကြောင်း လေ့လာခြင်းဖြင့် အောင်မြင်ခြင်းဟင်းကို ချက်ရန် နည်းကောင်းများ ရပါမည်။

ဤစာအုပ်တွင် စီးပွားရေး၊ ရုပ်ရှင်၊ တေးဂီတ၊ ရုပ်သံအစီအစဉ်၊ ကွန်ပျူတာ အစရှိသဖြင့် နယ်ပယ် အသီးသီးတို့ မှ ထင်ရှား ကျော်ကြားသည့် လူပုဂ္ဂိုလ် ၁၄ ဦးအကြောင်းကို ရေးသားထားပါသည်။ ။

ငယ်ဘဝမှ စတင်၍ အောင်မြင် လာသည် အထိ တစ်ဦးချင်းစီ၏ ဘဝဖြစ်စဉ်၊ အောင်မြင်မှုများ ၊ လူသားတို့ အတွက် အကျိုးပြုလုပ်ငန်းများ ဆောင်ရွက်ခဲ့ပုံတို့ ကို ရေးသားထားပါသည်။ ။

အခန်းတိုင်းတွင် အောင်မြင်ကျော်ကြား သူတို့ ထံမှ အတုယူစရာများကို ကောက်နုတ် ထည့်သွင်း ထားပါသည်။ ။

မိုက်ကယ်ဂျက်ဆင်၊ ဂွမ်တနီဟူစတန်၊ စတီးဗ်ဂျော့တို့ သည်

အောင်မြင်နေစဉ် အကြွစောခဲ့ရပါသည်။ အကြွစောခဲ့ရသည့် ကြယ်
ပွင့်များ မည်သည့် အတွက်ကြောင့် အကြွစောရသည် ကို
သင်ခန်းစာများ ကောက်နုတ် ရေးသားထားပါသည်။

ဤစာအုပ် ပြီးစီးအောင် ကျွန်တော့်ကို တွန်းအားပေး ရေးခိုင်းခဲ့ပြီး
စာအုပ် အပြင်အဆင်ကိုလည်း ကျွန်တော့် စိတ်တိုင်းကျ ဖန်တီးပေး
သော SMART စာပေ တာဝန်ခံ ခိုင်မာကိုလည်း အထူး ကျေးဇူးတင်ပါသ
ည်။

စာဖတ်သူများ အချိန်မရလျှင် ကောက်နုတ်ချက်တော့ ဖတ်ပါ။ သင့်
ဘဝ အောင်မြင်ရေး အတွက် အတွေးအမြင် တစ်ခုတော့ ရနိုင်ပါလိမ့်မ
ည်။

စာဖတ်ပရိသတ်ကြီးကို ချစ်ခင် လေးစားစွာဖြင့်
ကျော်ကျော်လှိုင်

Kye-Kye Mang

မိုက်ကရိုဆော့ဖ် တည်ထောင်သူ ဘီလ်ဂိတ်

"ဆင်းဆင်းရဲရဲနှင့် မွေးလာတာ သင့်အပြစ်မဟုတ်ပါ
ဆင်းဆင်းရဲရဲ သေရရင်တော့ သင့်အပြစ်ပါ"

၂၁ရာစုမှာ ချမ်းသာ ကြွယ်ဝ လာပြီး လူသားအကျိုးပြု လုပ်ငန်းတွေ လုပ်နေတဲ့ ဘီလ်ဂိတ် (Bill Gates) ကတော့ မိုက်ကရိုဆော့ဖ် (Microsoft) ကုမ္ပဏီကို တည်ထောင်ခဲ့သူ ဖြစ်ပါတယ်။ ၂၀၁၇စာရင်းအရ ကမ္ဘာ့အချမ်းသာဆုံး နေရာမှာ ဘီလ်ဂိတ် ရှိနေပြီး အမေရိကန် ဒေါ်လာ ၈၀ ဘီလီယံ ချမ်းသာ ကြွယ်ဝပါတယ်။ ကျွန်တော်တို့ ယနေ့ အသုံးပြု နေရတဲ့ ကွန်ပျူတာ အများ စု၊ မိုက်ကရိုဆော့ဖ် (Microsoft Software) နဲ့ ကင်းတာ မရှိပါဘူး။ ကွန်ပျူတာ အသုံးပြုသူတိုင်း မိုက်ကရိုဆော့ဖ်ကို မသိသူ မရှိပါဘူး။ ဘီလ်ဂိတ် ကို ၁၉၅၅ ခုနှစ် အောက်တိုဘာလ ၂၈ ရက်နေ့မှာ ဝါရှင်တန် ပြည်နယ် ဆီအေတယ်မြို့မှာ မွေးဖွားခဲ့ပါတယ်။ မိဘတွေက အင်္ဂလိပ်၊ ဂျာမန်နဲ့ စကော့ အိုင်းရစ် မျိုးနွယ်ဝင်တွေ ဖြစ်ပါတယ်။ ဖခင်ဟာ ထင်ရှားတဲ့ ရှေ့နေတစ်ဦး ဖြစ်ပြီး မိခင်ကတော့ ဘဏ်ဒါရိုက်တာ အဖွဲ့ဝင်တစ်ဦး ဖြစ်ပါတယ်။ ဘီလ်ဂိတ် ငယ်စဉ်က လိပ်ဆိဒ် (Lakeside School) မှာ ကျောင်းတက် ပါတယ်။ ဘီလ်ဂိတ် အသက် ၁၃ အရွယ် ၈ တန်းနှစ်မှာ ကျောင်းရဲ့ မိဘဆရာ Teletype Model 33 ASR Terminal

နှင့် (GE) Computer ကိုသုံးဖို့ အချိန် ဝယ်ခဲ့ပါတယ်။ ၁၉၆၈ လောက်မှာ ယနေ့ခေတ်လို ကွန်ပျူတာတွေ၊ လက်တွေ့ (Laptop) တွေ မပေါ်သေးပါဘူး။ မိန်းဖရိမ် (Main Frame)လို့ ခေါ်တဲ့ ကွန်ပျူတာ အကြီးကြီးတွေပဲ ရှိပါတယ်။ ဒီကွန်ပျူတာ အကြီးကြီးတွေကို အချိန်ဝေမျှပြီး သုံးကြရပါတယ်။ ကွန်ပျူတာနဲ့ ချိတ်ဆက်ဖို့ တာမီနယ် (Terminal) ဝယ်ရပါတယ်။ ပြီးရင်တော့ ကိုယ်သုံးမယ့် အချိန်ကို ဝယ်ရပါတယ်။ နမူနာ ပေးရရင်တော့ ကျွန်တော်တို့ ယနေ့ခေတ်မှာ စကိုင်းနက်ကို ကြည့်ချင်ရင် စလောင်း ဝယ်ရပါတယ်။ ဒါက တာမီနယ် ဝယ်ရတာနဲ့ တူပါတယ်။ စကိုင်းနက်က အစီအစဉ်တွေ အတွက် လစဉ်ကြေး ပေးရပါတယ်။ ကွန်ပျူတာသုံးဖို့ အချိန်ဝယ်ရတယ် ဆိုတာတော့ စကိုင်းနက် အစီအစဉ်အတွက် လစဉ်ကြေး ပေးရသလိုပါပဲ။

အသက် ၁၃ နှစ်အရွယ် ကွန်ပျူတာ သုံးခွင့်ရတဲ့ အချိန်ကစပြီး ကွန်ပျူတာ ပရိုဂရမ် ရေးတာကို ဘီလ်ဂိတ် အလွန် စိတ်ဝင်စားပါတယ်။ အချိန်တော်တော် များများကို ကွန်ပျူတာအတွက် သုံးပါတယ်။ သင်္ချာသင်ခန်းစာ အတန်းတွေ ကိုတောင် မတက်တော့ပါဘူး။ ကွန်ပျူတာပေါ်မှာ ကွန်ပျူတာနဲ့ လူနဲ့ ပြိုင် ကစားလို့ ရတဲ့ ဂိမ်းတွေ ရေးခဲ့ပါတယ်။ မိဘဆရာအသင်းက ရန်ပုံငွေ ကုန်သွားတဲ့ အခါမှာ တော့ ကွန်ပျူတာသုံးဖို့ အတွက် ဘီလ်ဂိတ်မှာ အခက်အခဲ ဖြစ်ခဲ့ပါတယ်။ ဘီလ်ဂိတ်နှင့် သူငယ်ချင်း သုံးယောက်က ကွန်ပျူတာ သုံးနိုင်ဖို့ အတွက် နည်းလမ်းတွေ ရှာကြပါတယ်။ အဲဒီအချိန်မှာ CCC လို့ ခေါ်တဲ့ ကွန်ပျူတာစင်တာ ကော်ပိုရေးရှင်း ကုမ္ပဏီကြီးက PDPအမျိုးအစား မီနီကွန်ပျူတာကို ပိုင်ပါတယ်။

ဘီလ်ဂိတ်နှင့် သူငယ်ချင်း သုံးယောက်က CCC ကုမ္ပဏီရဲ့ ကွန်ပျူတာကို အလကား သုံးနိုင်ဖို့ နည်းလမ်းတွေ ရှာပါတယ်။ အခုခေတ်စ

ကားနဲ့ ပြောရရင်တော့ ကွန်ပျူတာကို ဟက် (Hack) လုပ်ဖို့ ကြိုးစားတာ ပါပဲ။ CCC က သိသွားတဲ့ အခါမှာ တော့ ဘီလ်ဂိတ်နှင့် သူငယ်ချင်း သုံးယောက်ကို CCC ကွန်ပျူတာတွေကို သုံးခွင့် ပိတ်ပင်ခဲ့ပါတယ်။ ဟက် လုပ်တယ် ဆိုတာ အခြားသူတစ်ဦး တစ်ယောက်ရဲ့ ကွန်ပျူတာကို ပိုင်ရှင်မသိဘဲ ဝင်သုံးတာကို ခေါ်ပါတယ် ဟက် လုပ်နိုင်တဲ့ လူတွေကို ဟက်ကာလို့ ခေါ်ပါတယ်။ ဟက်ကာတွေဟာ ကွန်ပျူတာ ပရိုဂရမ်တွေကို အလွန် ကျွမ်းကျင်သူတွေ ဖြစ်ကြပါတယ်။

နွေရာသီ ကျောင်းပိတ်ရက် ရောက်တဲ့ အခါ ဘီလ်ဂိတ်နဲ့ သူငယ်ချင်း သုံးယောက်က CCC သုံးနေတဲ့ ကွန်ပျူတာကို ပိုမိုမြန်လာအောင် ပရိုဂရမ်မှာ လိုအပ်ချက် အမှားတွေကို ရှာပေးမယ်။ အပြန်အလှန် အနေနဲ့ CCC ရဲ့ ကွန်ပျူတာကို အခမဲ့သုံးစွဲခွင့် ပေးရမယ်ဆိုပြီး သဘောတူညီမှု ယူခဲ့ပါတယ်။ ဃဗဃအတွက် အလုပ်လုပ်ပေးတဲ့ အခါ ဘီလ်ဂိတ်ဟာ FORTRAN, LISP နှင့် Machine Language အပါအဝင် ပရိုဂရမ် အမျိုးမျိုး အတွက် Source code တွေကို လေ့လာခွင့် ရခဲ့ပါတယ်။ ဘီလ်ဂိတ်ရဲ့ ပရိုဂရမ်ရေးတဲ့ စွမ်းရည်တွေကို သတိထားမိတဲ့ လိပ်ဆိုဒ်ကျောင်း အုပ်ချုပ်သူတွေက ကျောင်းသားတွေ ယူတဲ့ ဘာသာရပ်၊ တက်ရမယ့် အတန်းအတွက် "အချိန်ဇယား ပရိုဂရမ်"ကို ဘီလ်ဂိတ်ကို ရေးဆွဲခိုင်းပါတယ်။ ဘီလ်ဂိတ်ဟာ သူ တက်ရမယ့် အတန်းကို မိန်းကလေး ကျောင်းသူတွေနဲ့ အများ ဆုံး တက်နိုင်အောင် ကွန်ပျူတာ ပရိုဂရမ်ကို ရေးခဲ့ပါတယ်လို့ နာမည်ကြီးလာတဲ့ အချိန်မှာ ပြန်ပြောပြခဲ့ပါတယ်။

မိုက်ကရိုဆော့ဖ်ကုမ္ပဏီ တည်ထောင်ဖို့ စိတ်ကူးရခဲ့ပုံ

၁၉၇၃ နှစ် လိပ်ဆိုဒ် အထက်တန်းကျောင်းက ကျောင်းပြီးတော့ နာ

မည်ကျော် ဟားဗတ် တက္ကသိုလ်ကို ဝင်ရောက်ခဲ့ပါတယ်။ တက္ကသိုလ် ဝင်ခွင့်အတွက် SAT စာမေးပွဲဖြေရာမှာ အများ ဆုံး အမှတ် ၁၆၀၀ မှာ ၁၅ ၉၀ ရခဲ့ပါတယ်။ SAT စာမေးပွဲ ဆိုတာကတော့ တက္ကသိုလ်ဝင်ခွင့် စာမေးပွဲလို့ ပြောရင်လည်း ရပါတယ်။ အမေရိကန် ပြည်ထောင်စု တက္ကသိုလ် တော်တော်များများက SAT အမှတ်ပေါ်မှာ မူတည်ပြီး ကျောင်းသားတွေကို လက်ခံပါတယ်။ နာမည်ကြီးတဲ့ ကျောင်းတွေကို တက်ရဖို့ အတွက် SAT အမှတ် ကောင်းကောင်း လိုပါတယ်။ ကျွန်တော်တို့ မြန်မာနိုင်ငံက ကျောင်းသားတွေလည်း အမေရိကန်နိုင်ငံမှာ ကျောင်းသွားတက်ချင်ရင် SAT စာမေးပွဲဖြေဖို့ လိုပါတယ်။

ဟားဗတ်မှာ ကျောင်းတက်နေစဉ် ဘီလ်ဂိတ်မှာ တိကျတဲ့ ရည်မှန်းချက် မရှိခဲ့ဘဲ ကျောင်းရဲ့ ကွန်ပျူတာတွေမှာ ပရိုဂရမ်တွေ ရေးရင်း အချိန်ကုန် နေခဲ့ပါတယ်။ ဟားဗတ်မှာ တက်နေစဉ် နောင်တစ်ချိန်မှာ မိုက်ကရိုဆော့ဖ်ရဲ့ စီအီးအို ဖြစ်လာမည့် စတီးဗ်ဘောမား (Steve Ballmer) နှင့် ဆုံခဲ့ပါတယ်။ ၁၉၇၄ ခုနှစ် နွေရာသီ ကျောင်းပိတ်ရက် မှာ တော့ အထက်တန်း ကျောင်းတုန်းက ဘီလ်ဂိတ်ရဲ့ သူငယ်ချင်း သုံးယောက်ထဲက တစ်ယောက်ဖြစ်တဲ့ ပေါလ်အယ်လင် (Paul Allen) နဲ့ အတူ ဟန်နီဇဲလ် (Honeywell) ကွန်ပျူတာ ကုမ္ပဏီမှာ လုပ်အားပေး ဝင်လုပ်ခဲ့ပါတယ်။ ၁၉၇၅ ခုနှစ်မှာ MITSကုမ္ပဏီက ထုတ်တဲ့ အယ်လ်တယ် ၈၈၀၀ (Altair8800) ကွန်ပျူတာ ထွက်လာပါတယ်။ ဒီ ကွန်ပျူတာဟာ ပထမဦးဆုံး မိုက်ကရို ကွန်ပျူတာ (Micro Computer) လို့ လည်း ပြောလို့ ရပါတယ်။ ပထမဦးဆုံး ပီစီ (PC Personnel Computer) လို့ လည်း ပြောလို့ ရပါတယ်။ တစ်ချိန်မှာ မိုက်ကရို ကွန်ပျူတာတွေကို လူတိုင်း သုံးလာမယ် ဆိုတာ ဘီလ်ဂိတ်က တွေးတောမိပါတယ်။ ဒါပေမဲ့ မိုက်ကရို ကွန်ပျူတာ သုံးဖို့ ဆော့ဖ်ဝဲ ကောင်းကောင်း မရှိတာကို သတိထားမိတဲ့ ဘီလ်ဂိတ်နဲ့ ပေါ

လ်အယ်လင်က ဆော့ဖ်ဝဲကုမ္ပဏီ ထောင်ဖို့ အကြံရခဲ့ပါတယ်။ ဘီလ်ဂိတ်က သူ့ရဲ့ အကြံအစည်ကို မိဘတွေကို ပြောပြတဲ့ အခါ မိဘတွေကလည်း ဝမ်းမြောက်စွာ သဘောတူခဲ့ပါတယ်။ ပထမဦးဆုံး ဘီလ်ဂိတ်နဲ့ အယ်လင်က MITS အတွက် ဆော့ဖ်ဝဲ ရေးပေးပါတယ်။

၁၉၇၅ ခုနှစ် နိုဝင်ဘာမှာ ဘီလ်ဂိတ်က MITS မှာ အယ်လင်နဲ့ အတူ အလုပ်လုပ်ရန် ဟားဗတ်မှ ခွင့်ယူခဲ့ပါတယ်။ ဘီလ်ဂိတ်နှင့် အယ်လင်က သူတို့ ကုမ္ပဏီကို Micro-Soft လို့ နာမည်ပေးခဲ့ပြီး သူတို့ ရဲ့ ပထမဦးဆုံး ရုံးခန်းကတော့ နယူးမက်ဆီကို ပြည်နယ် (State of New Mexico) က အယ်လ်ဘာကာကီမြို့ (Albuquerque) မှာ ဖြစ်ပါတယ်။ မိုက်ကရိုကွန်ပျူတာတွေ သုံးဖို့ ဆော့ဖ်ဝဲရေးမယ် ရည်ရွယ်ခဲ့လို့ Micro-Soft လို့ အမည်ပေးခဲ့တာပါ။ တစ်နှစ်အတွင်းမှာ Micro-Soft ရဲ့ အလယ်ကောင်က (-) ကို ဖြုတ်ပြီး Micro နဲ့ Soft ကို ပေါင်းပြီး Microsoft လို့ ပြင်ခဲ့ပါတယ်။ ၁၉၇၆ ခုနှစ် နိုဝင်ဘာ ၂၆ ရက်နေ့မှာ Microsoft ကို မူပိုင်ခွင့် မှတ်ပုံတင်ခဲ့ပါတယ်။ ဟားဗတ်ကို ဘီလ်ဂိတ် ပြန်မသွားတော့တဲ့ အတွက် ပညာရေးကိုလည်း အဆုံးမသတ်နိုင်ခဲ့ပါဘူး။ တက္ကသိုလ်ကို ပြန်မသွားခဲ့လို့ ဘွဲ့လည်း မရခဲ့ပါ။ ဒါပေမဲ့ ဘီလ်ဂိတ်ဟာ ဘွဲ့ရသူတစ်ယောက်ထက် ပိုတဲ့ စွမ်းရည်တွေကို ပိုင်ဆိုင်ပါတယ်။ ဘီလ်ဂိတ် အောင်မြင်လာတဲ့ အခါမှာ တော့ ဂုဏ်ထူးဆောင် ဘွဲ့တွေ အများ အပြား ရရှိလာခဲ့ပါတယ်။

။

၁၉၇၅ ခုနှစ်မှာ ကျောင်းက ထွက်ခဲ့ပြီး ဘီလ်ဂိတ် ချက်ချင်းပဲ အောင်မြင်ခဲ့တာတော့ မဟုတ်ပါ။ ၁၉၇၅ ခုနှစ်ကနေ ၁၉၈၅ ခုနှစ်အထိ ဘီလ်ဂိတ် အပြင်းအထန် ကြိုးစား လုပ်ကိုင်ခဲ့ရပါတယ်။ ၁၉၈၅ ခုနှစ် နိုဝင်ဘာ ၂၀ ရက်နေ့မှာ မိုက်ကရိုဆော့ဖ် ဝင်းဒိုး (Microsoft Window) ကို ကွန်ပျူတာလောကကို စတင် မိတ်ဆက်ခဲ့ပါတယ်။ မိုက်ကရိုဆော့ဖ် ဝင်းဒိုးကို

စတင် မိတ်ဆက်ခဲ့တဲ့ နှစ်ကစပြီး Microsoft ကုမ္ပဏီဟာ တစ်ရှိန်ထိုး အောင်မြင်ခဲ့ပါတယ်။

ဘီလ်ဂိတ်ဟာ အောင်မြင်မှုကို ရဖို့ ၁၀ နှစ်လောက် ကြိုးစားခဲ့ရပါတယ်။ ဘီလ်ဂိတ်လို ပင်ကိုစွမ်းရည် ထက်မြက်ပြီး ပါရမီရှိသူတောင် ၁၀ နှစ်လောက် ကြိုးစားရတယ် ဆိုတာကို သတိပြုမိစေချင်ပါတယ်။ အခွင့်သင့်လို့ ပြောချင်တာက ယနေ့လူငယ်တွေ အချိန်တို အတွင်းမှာ အောင်မြင်ချင် ကြပါတယ်။ အောင်မြင်ဖို့ အတွက် ဖြတ်လမ်းတွေ လိုက်ကြပါတယ်။ အောင်မြင်မှု အစစ်အမှန်ကို တရားသောနည်းနဲ့ လိုချင်ရင်တော့ ချက်ချင်း မရနိုင်ပါဘူး။ အချိန် ယူရပါလိမ့်မယ်။ ဇွဲရှိရပါလိမ့်မယ်။

ဘီလ်ဂိတ်ကို အမေရိကန် အစိုးရက စီးပွားရေးကို လက်ဝါးကြီး အုပ်တယ် ဆိုပြီး တရားစွဲပါတယ်။ ၁၉၉၈ ခုနှစ်မှာ အမေရိကန်အစိုးရက မိုက်ကရိုဆော့ဖ် ကုမ္ပဏီကို ကွန်ပျူတာ ဆော့ဖ်ဝဲလ် စီးပွားရေးမှာ လက်ဝါးကြီးအုပ်ဖို့ ကြိုးစားမှု၊ ပြိုင်ဘက်များ မယှဉ်ပြိုင်နိုင်အောင် အင်အားသုံး၍ တိုက်ခိုက်မှုစတဲ့ စွပ်စွဲချက်တွေနဲ့ တရားစွဲပါတယ်။ မိုက်ကရိုဆော့ဖ်ကလည်း တခြား ပြိုင်ဘက်ကုမ္ပဏီတွေ ယှဉ်ပြိုင်လို့ မရအောင်ကို အောင်မြင်ခဲ့ပါတယ်။

ပရဟိတ လုပ်ငန်းတွေ စတင်လုပ်ဖြစ်ပုံ

ဘီလ်ဂိတ်က ၁၉၉၃ ကနေ ၂၀၀၇ ခုနှစ်အထိ ကမ္ဘာ့အချမ်းသာဆုံး နံပါတ် ၁ နေရာကို ယူခဲ့ပါတယ်။ ၂၀၁၅၊ ၂၀၁၆၊ ၂၀၁၇ နှစ်တွေမှာလည်း ကမ္ဘာ့အချမ်းသာဆုံး နံပါတ် ၁ နေရာကို ၃ နှစ်ဆက်တိုက်

ယူထားပါတယ်။ ဘီလ်ဂိတ် ချမ်းသာအောင်မြင် လာတဲ့ အခါမှာ ပြည်သူတွေက ဘီလ်ဂိတ်ကို သူ့ရဲ့ ချမ်းသာ ကြွယ်ဝမှုတွေကို ကုသိုလ်ဖြစ်အကျိုးပြုတဲ့ နေရာတွေမှာ အသုံးပြုဖို့ ပြောဆို လာကြတာကို ဘီလ်ဂိတ်က လက်ခံလာပါတယ်။ ဘီလ်ဂိတ်ဟာ (Andrew Carnegie) နှင့် ဂျွန်ဒီရောက်ကာဖဲလား (John D.Rockefeller) တို့ ရဲ့ ပရဟိတ လုပ်ငန်းတွေကို လေ့ လာပြီး ၁၉၉၄ ခုနှစ်မှာ ဖောင်ဒေးရှင်းတစ်ခု တည်ထောင်ဖို့ သူ့ရဲ့ မိုက်ကရိုဆော့ဖ် ရှယ်ယာ အချို့ကို ရောင်းခဲ့ပါတယ်။ အင်ဒရူးကာနေဂျီက သံမဏိလုပ်ငန်းနှင့် ချမ်းသာကြွယ်ဝ လာသူဖြစ်ပြီး ဂျွန်ဒီရောက်ကာဖဲလား ကတော့ ရေနံသူဌေးကြီး ဖြစ်ပါတယ်။

၂၀၀၀ ခုနှစ်မှာ ဘီလ်ဂိတ်နဲ့ သူ့ဇနီးတို့ ဟာ ဘီလ်နှင့် မီလင်ဒါဂိတ် (Bill and Melinda Gates Foundation) ကို တည်ထောင် ခဲ့ပါတယ်။ ၂၀၁၄ ခုနှစ် စာရင်းဇယားများ အရ ဘီလ်နှင့် မီလင်ဒါဂိတ်တို့ ဟာ ပရဟိတ လုပ်ဖို့ အတွက် ၄၄.၃ ဘီလီယံ လှူခဲ့ပြီးပါပြီ။ အမေရိကနိုင်ငံက ပရဟိတ လုပ်သူတွေထဲမှာ ဒုတိယ အများ ဆုံး လှူသူတွေ ဖြစ်လာပါတယ်။ တဖြည်းဖြည်းနှင့် သူတို့ ချမ်းသာကြွယ်ဝမှုရဲ့ ၉၅ ရာခိုင်နှုန်းအထိကို ကုသိုလ်ဖြစ် လုပ်ငန်းတွေလုပ်ဖို့ အစီအစဉ် ချခဲ့ပါတယ်။

၂၀၁၀ ခုနှစ် ဒီဇင်ဘာလ ၉ ရက်နေ့မှာ တော့ သန်းကြွယ် သူဌေးကြီး ဝါရင်ဘာဖက် (Warren Buffett)၊ မတ်ဇူကာဘတ်(Mark Zuckerberg)နှင့် ဘီလ်ဂိတ်တို့ က ၎င်းတို့ ပိုင်ဆိုင်မှုရဲ့ တစ်ဝက်ကို အမြဲလှူမယ်ဆိုပြီး သဘော တူခဲ့ကြပါတယ်။ ဒီသဘောတူညီချက်ဟာ ဂိတ်-ဘာဖက် လှူဒါန်းမှု သဘော တူညီချက်ဆိုပြီး နာမည်ကြီးပါတယ်။ မိမိပိုင်ဆိုင်တာကို တစ်ဝက်လှူမယ် ဆိုတာ အင်မတန်မှ စွန့်လွှတ်နိုင်စိတ် အားကောင်းသူတွေမို့ပါ။ ဒါအပြင် သူဌေးကြီး သုံးယောက် ပေါင်းပြီး မိမိပိုင်ဆိုင်မှုကို တစ်ဝက်လှူမယ်လို့ ကတိကဝတ်ပြုကြတာ အလွန်ပဲ အတုယူဖို့

ကောင်းပါတယ်။



ဘီလ်ဂိတ်၏ အောင်မြင်မှုမှ အတုယူစရာများ

ပထမအချက်

ဘီလ်ဂိတ်ဟာ အသက် ၁၃ နှစ်ကတည်းက ကွန်ပျူတာကို စတင် အကျွမ်းဝင် ရင်းနှီးပြီး စိတ်ဝင်စားခဲ့ပါတယ်။ သူ စိတ်ဝင်စားခဲ့တဲ့ ကွန်ပျူတာကို တစိုက်မတ်မတ် လေ့လာခဲ့ပါတယ်။ ဟားဗတ် တက္ကသိုလ်ကို ရောက်တဲ့ အခါမှာ လည်း သူ စိတ်ဝင်စားတဲ့ ကွန်ပျူတာ ပညာကိုပဲ ကျွမ်းကျင်သထက် ကျွမ်းကျင်အောင် လေ့လာသင်ယူခဲ့ပါတယ်။ ပထမနှစ်အပြီးမှာ ကျောင်းက ထွက်ခဲ့ပါတယ်။ ဘွဲ့တောင် မရခဲ့ပါဘူး။ ဒါပေမဲ့

အသက် ၃၂ နှစ်မှာ ဘီလီယံနာ ဖြစ်နေပါပြီ။ လူငယ်တွေဟာ မိမိ စိတ်ဝင်စားတာ မိမိ ကျွမ်းကျင်တာကို တော်သထက် တော်လာအောင် ကျွမ်းကျင်သထက် ကျွမ်းကျင်လာအောင် တစိုက်မတ်မတ် ကြိုးစားသင့်ပါတယ်။ အချိန်ယူပြီး ကြိုးစားရတယ် ဆိုတာ သတိပြုစေ ချင်ပါတယ်။

ဒုတိယအချက်

၁၉၇၅ ခုနှစ်မှာ အယ်လ်တယ် ၈၈၀၀ (Altair 8800) ကွန်ပျူတာ ထွက်လာပါတယ်။ ဒီ ကွန်ပျူတာဟာ ပထမဦးဆုံး မိုက်ကရို ကွန်ပျူတာ ဖြစ်ပြီး တစ်ချိန်မှာ လူတိုင်း သုံးလာမယ် ဆိုတာကို ကြိုသိခဲ့တဲ့ ဘီလ်ဂိတ်ရဲ့ အမြော်အမြင်ကြီးမှုဟာ အတုယူဖို့ ကောင်းပါတယ်။ ဒီ မိုက်ကရို ကွန်ပျူတာတွေ အတွက် ဆော့ဖ်ဝဲ ကောင်းကောင်း မရှိတာကို သိပြီး ဆော့ဖ်ဝဲရေးမယ် ဆိုပြီး ကုမ္ပဏီ ထောင်ခဲ့ပါတယ်။ ရလာတဲ့ အခွင့်အရေးကို နှောင့်နှေးမနေဘဲ ကျောင်းကတောင် ထွက်ပြီး စွန့်စားခဲ့တာကို အလွန်ပဲ အတုယူရပါမယ်။ အကြံဉာဏ် ကောင်းတွေ ရှိပေမဲ့ စတင် လုပ်ဆောင်ဖို့ နှောင့်နှေးနေတာ၊ စတင် စွန့်စားဖို့ မဝံ့မရဲ ဖြစ်နေသူတွေ ဘီလ်ဂိတ်ကို နမူနာယူပြီး လုပ်စရာ ရှိတာကို စလုပ်ဖို့ တိုက်တွန်း လိုပါတယ်။

တတိယအချက်

စစ်မှန်တဲ့ ဒီမိုကရေစီ နိုင်ငံတွေရဲ့ စီးပွားရေး လုပ်ငန်းမှာ တရားသော ယှဉ်ပြိုင်မှုကို အလေးပေးပါတယ်။ တကယ်တော့ ဘီလ်ဂိတ်ကို

အစိုးရကနေ လက်ဝါးကြီး အုပ်ခွင့်ပေးခဲ့တာ မဟုတ်ပါဘူး။ မိုက်ကရို ဆော့ဖ် ကုမ္ပဏီကို ဘီလ်ဂိတ် အောင်မြင် ကြီးထွားအောင် လုပ်ရာကနေ တခြား ကုမ္ပဏီတွေက ယှဉ်ပြိုင်ဖို့ ခက်လာတဲ့ အတွက်ကြောင့် အမေရိကန် အစိုးရက ဝင်ပါလာတာ ဖြစ်ပါတယ်။ ကျွန်တော်တို့ နိုင်ငံမှာ တစ်ချိန်တုန်းက စီးပွားရေး လုပ်ငန်းတွေမှာ တစ်ဦးတည်းကို လုပ်ခွင့်ပေးတာ ကုမ္ပဏီ တစ်ခုတည်းကို ပြိုင်ဘက်မရှိ လုပ်ကိုင်ခွင့် ပေးတာတွေ ရှိခဲ့ပါတယ်။ စစ်မှန်တဲ့ ဒီမိုကရေစီနိုင်ငံ အဖြစ် ကမ္ဘာ့အလယ်မှာ ကြွားကြွားဝင့်ဝင့် ရပ်တည်ချင်ရင်တော့ ဒီလို လုပ်ရပ်တွေကို ရှောင်ရှားရပါလိမ့်မယ်။ စီးပွားရေးမှာ တရားသော ယှဉ်ပြိုင်မှု ဖြစ်ရေးကို အစိုးရက ထိန်းသိမ်း စောင့်ရှောက် ရပါလိမ့်မယ်။

စတုတ္ထအချက်

၂၀၁၄ ခုနှစ်စာရင်းအရ အမေရိကန်ဒေါ်လာ ၄၄.၃ ဘီလီယံကို ဘီလ်ဂိတ် လှူဒါန်းခဲ့ပြီး ဖြစ်ပါတယ်။ ၂၀၀၈ ခုနှစ်မှာ မိုက်ကရိုဆော့ဖ် စီအီးအို အဖြစ်က အနားယူခဲ့ပြီး လူမှုရေး အလုပ်တွေပဲ လုပ်နေခဲ့ပါတယ်။ မိမိ တစ်ယောက်တည်း လှူဒါန်းရုံသာမက သန်းကြွယ် သူဌေးတွေဖြစ်တဲ့ ဝါရင်ဘာဖက်နှင့် မတ်ဇူကာဘတ် တို့ ကိုလည်း သူနဲ့ အတူ လှူဒါန်းဖို့ အတွက် လက်တွဲ စည်းရုံးခဲ့တာလေးက အတုယူဖို့ ကောင်းပါတယ်။ ကျွန်တော်တို့ နိုင်ငံမှာ လည်း သန်းကြွယ် သူဌေးတွေ စုပေါင်း ကတိကဝတ် ပြုကြပြီး လူသား အကျိုးတွေကို ဆောင်ရွက် သင့်ပါတယ်။

